

ልደት 2012 ዓ.ም.

28 ታሕሣሥ 2012 ዓ.ም. (1/7/2019)



“በጎል ሰከበ በአጽርቅት ተጠብለለ እግዚእ ወመድኅን ቤዛ ኩሉ ዓለም ዮም ተወልደ”

ንባባት: ዕብ 1:1-6፥ 1ዮሐ 4:1-9፥ ግ.ሐ. 13:16-25፥ ዮሐ 1:1-18.

ምስባክ:

1. ወአነሂ በኩርየ እረስዮ፥ ወልዑል ውእቱ እም ነገስተ ምድር ወለዓለም አዓቅብ ሎቱ ሣህልዮ። “አነ እውን በኹረይ ክገብር እየ ንሱ ኻብ ነገሥታት ልዕል ዝበለ ኺኸውን እዩ፥ ነቲ ዘተስፈኸዎ ምሕረት ንዘለዓለም ክሕልወሉ እዮ፥ ኪዳነይ እውን ከጽንዓሉ እዮ” መዝ. 89:-27~28።
2. ዮሐዩ ወይህብዎ እምወርቀ ዓረብ፥ ወዘልፈ ይጸልዩ በዝንቲአሁ፥ወኩሎ አሚረ ይድኅርዎ “ካብ ሸባ ወርቂ ይህብዎ፥ ኩሉ ጊዜ ምእንትኡ ይጸልዩ፥ በረኽት እግዚአብሔር ድማ ኹሉ ሳዕ ምስኡ ይኹን” መዝ። 72:15
3. ምስለከ ቀዳማዊ በዕለተ ኃይል፥ ብርሃኖም ለቅዱሳን፥ ወለድኩከ እም ከርስሥ እምቅድመ ኮኮበ ጽባሕ፥ መዝ.109:3።

ሎሚ ልደት መድኃኒና ኢየሱስ ክርስቶስ ንነውሕ ጊዜ ብጾምን ጸሎትን ዝተጸበናዮን ዝተሰናደናሉን ነብዕል አሎና። አብ ታሪኽ ድሕነትና ልደት እምነ ምዕራፍ እዩ፥ ስለዚ አምላኽ ምሳና ከምዘሎ ምፍላጥ ብሓቂ ዘደንቕ እዩ።

እግዚአብሔር ነቲ ምስ ደቂ ሰብ ዝአተዎ ኪዳን ብምፍጻሙ አባና ዘለዎ ዓሚቕ ፍቕሪ ገሊጹ። ቃል እግዚአብሔር ካብ ሕጂ ንድሓር እቲ ብነብያት ዝተነግረ ቃል ጥራሕ አይኮነን እንታይ ድኣ ብኹሉ ብዘይካ ኃጢአት ከማና ሰብ ኮይኑ አብ መንጎና ሓዲሩ። ቃል አብ ከርሲ ማርያም ኃዲሩ ከማና ሰብ ኮይኑ። እምብእር ቀንዲ ናይ ሎሚ ብዓልና ቀንዲ ሕመረቱ ምስጢረ ሥጋዌ ወዲ አምላኽን ምሉእ መለኮታዊ ግልጽት አምላኽ አብ ክርስቶስ እዩ።

ኢሳያስ ነብዩ አብ ትንቢቱ 52:7-10 ቅድሚ ዓመታት አቕዲሙ ብልደት ኢየሱስ ክርስቶስ ዝተፍጸመን ሕይወቱን ተልእኮኡን ከመይን እንታይን ከምዝመስል አነጺሩ ብትንቢት ገሊጾዎ። ኢሳያስ “እቲ ብሥራት ዜበሥር ሰላም ዜውሪ ሠናይ ዜበስር ምድኃን ዜውሪ ከንደይ ግሩም እዩ” እናበለ ክርስቶስ አብ መንጎና ምስ ተወልደ ከምጽኦ ይነግር። እቲ ግሩም ሰናይ ወረ አብ መንጎና አሎ፥ ንሱ ከአ ሰናይ ወረ ፍቕሪ፥ ሰላም፥ ሕያውነትን ሓጎስን እዩ። ልዕሊ ኹሉ ኸአ ሰናይ ዜና ናይ ሕይወትን ድሕነትን እዩ።

አብ ዘመነ ምጽኣት ብእምነት፥ ብትዕግስትን ነቕሕናን እናተሰናዶና ተጸቢና ኢና እሞ ሎሚ ድምጽና ዓው አቢልና ብሓጎስ ክንዕልል አሎና ምኽንያቱ እቲ ጎይታ ዝኾነ አምላኽና ሕጂ አብ

መንጎና ምሳና ስለ ዘሎ። ኢሳያስ ዝጽውዖ ዘሎ መጻዋዕታ ኣማኑኤል ክነብዕል እዩ። “እግዚአብሔር ምሳና። ሕጉሳት ክንከውን ዝጽውዕ ፍሉይ መጻዋዕታ ኣምላኽ እዩ።

ሰብ ኣብ ሕይወቱ እቲ ዝበለጸ ዕረፍትን ሓጎንን ዝሰምዖ ክሕጎን እንከሎ እዩ። እቲ ዝበለጸ ሓጎን ኣብ ኣምላኽ ጥራሕ እዩ ዝርከብ። ቅ. ኣጎስጢኖስ ኣብ ሕይወት ልዕሊ ኹሉ ዝረኣዮ ኣምላኽ ዘይብሉ ሕይወት ዝሓዘ እንተ ሓዘ፣ ሃብቲ ይኹን ፍልጠት እንተ ደለበ ምልኣት ሓጎን ክረክብ ከምዘይክእል ክገልጽ እንከሎ “ሕይወትና ኣባኻን ንኣኻን ምስ ረኽብኩ ጥራሕ እያ ዕረፍቲ እትረክብ” ይብል። ኣብ ተፈጥሮና ምልሰ ኢልና እንተ ረኣና ምስ ኣምላኽ ክንከውን ኢና ተፈጠርና። ኣዳምን ሔዋን ዝኸበደ ኃጢአት ዝገበርዎ ካብ ኣምላኽ ክፍለዩ ነጻነቶም ብዘይ ኣምላኽ ክነብሩ ምድላዮም እዩ። እንተ ኾነ ኣምላኽ ምስኡ ክኾኑ ፈጠርዎም ከብቅዕ ነጺጎም በዚ ኸኣ ሓጎንን ሰላምን ኣጥፊኡም። ልደት ክርስቶስ ነዚ ዝጠፍኦ ጸጋ ብዝልዓለ ደረጃ ካልኣይ ኣካል ቅድስት ስላሴ ኣብ መንጎና ከማና ኮይኑ ኃዲሩ መሊሱልና በዚ ኸስ ክንሕጎን እዮኑ እዩ።

ሎሚ ኣብ ውሽጥና ኣቲና ነቲ ሰላም ሓጎን ዝኸልእ ኣብ ሕልናና ኣብ ርክባትና ኩሉ ክንቅንጥጥ እሞ ንኢየሱስ ሕፃን ረኺብና ኣብ ምሉእ ሓጎን ክንኣቱ እዮኑ እዩ። ኢየሱስ ምስ ተወልደ መላእክቲ ሰማይ ንሰባት ሓጎን እዮም ኣበሲሮም፣ ሕያዎት ንሶት መልእክቲ ሓጎን እዩ ተነገርዎም፣ ሰብኣ ሰገል ካብ ርሑቕ መልእክቲ ሰላምን ሓጎንን ምስ ተገልጸም ነውሕ ተጓዲዞም ኣብቲ መንጨ ኹሉ ዝኾነ ሕፃን መጺኦም ህያባቶም ሂሮም። ዝተሓጎሰ ሰብ ቀዳመይቲ ዝገብራ መግለጺ ሓጎሱ ህያብ እዩ ዘበርክት ሎሚ እምብኣር ተኻፊልቲ ሓጎስ ኮና ንኢየሱስ ሕፃን ምስ ህያባትና ንምጽኣዮ።

ኣብ መልእክቲ ዕብራውያን ዝተነበትና ነቲ ኣምላኽ ዝገበረልና ኣነጺራ ብዘደንቕ ኣገባብራ ትገልጸልና። “ኣምላኽ ብዙኅ ሳዕን ብብዙኅ መገድን ቀደም ነቦታትና ብነብያት ገይሩ ተዛረቦም። ኣብዘን ዳኅሮት መዓልታት ግና ንኣና በቲ ወራስ ኩሉ ዝገበሮ ብእኡውን ዓለም ዝፈጠረ ወዱ ገይሩ ተዛረቦና። ንሱ ናይ ኣምላኽ ክብሪ ዜንጸባርቕ፣ ንኹሉ ነገር ብኃይሊ ቻሉ ዜቕውም፣ ብባህሪ ፍጹም ኣርኣያ እግዚአብሔር ዝኾን እዩ”።

መልእክቲ ዕብራውያን ኣምላኽ ነቲ ኣቐዲሙ ብነብያት ገሩ ቃል ኣትይዎ ዝነበረ ከም ዝተፈጸመ ትነግረና። እዚ ኸኣ ነቲ ሕቡእ ዝነበረ ምስጢር ድሕነት ብምግላጽ እዩ። ንሕና እምብኣር እቶም ብፍሉይ ዝተፈቶና ኢና፣ እዚ ዝኸውን ከኣ ንኢየሱስ ሕጻን ኣብ ሕቕፍና ኣብ ልብና ክንቅብሎ ፍቓደኛታት ምስ እንኸውን እዩ። ግልጽት ሎሚ ኣብ ዝለዓለ ጥርዙ በጺሑ፣ እቲ ሕቡእ ምስጢር ናይ ብሉይ ኪዳን ብምልኡ ኣብ ኢየሱስ ክርስቶስ ተገሊጹ። እምብኣር ካብዚ ንላዕሊ ዝገልጽ ኣየድልየናን እዩ፣ ኣምላኽ ባዕሉ ብርእሱ እዩ ተገሊጹ ዘሎ።

መልእክቲ ዕብራውያን ነዚ ኣምላኽ ግሁድ ገሩ ዝገልጸልና ዘሎ ርኢናን ኣሚናን ክንክእል እሞ ንፍቕሪ ኣምላኽ ብዝያዳ ክነስተማቕር እያ እትዕድመና። ዝኾነ ሰብ ጽቡቕ ምስ ገበረልና ንሕና ተቐቢልና ነቲ ዝተገብረ ከምቲ ገባሪ ዝሓሰቦን ዝደልዮን ገርና ክንርድኦን ክንገብሮን ከሎና ነባሪ ሓጎስ ይፈጥር። ምስጢር ትስብእት ወልድ ነዚ እዩ ገሊጹልና ኣምላኽ ክሳብ ከንደይ ከም ዘፍቅረና ርኢና ክንክእል።

ዮሐንስ ወንጌላዊ ንልደት ኢየሱስ ክርስቶስ ምስጢርን ትርጉሙን ጽሑቕ ኣቢሉ ትስብእት ወልደ እግዚአብሔር ይነግረና። “እቲ ቃል ሰብ ኮነ ጸጋን ሓቅን መሊእዎ ኸኣ ምሳና ነበረ፣ ከምቲ ነቦኡ ሓደ ወዱ ዝኾነ ዚረኽቦ ኽብሪ ዚኣክል ክብሩ ረኣና”። እቲ ቃል ምስ ኣቦ ከም መንፈስ ዝነበረ ሕጂ ምሳና ብግዙፍ ሰውነትን መንፈስን ኣብ መንጎና ኣሎ። መለኮቱ ከየጥፍኦ ወይ ከይሓብኦ ኣምላኽ ብክርስቶስ ወዱ ንኣና ክመስል ድኹም ባህሪ ሰብ ለበሰ። ብሓቂ ክንሓስቦ ከሎና ኣምላኽ

ክሳብ ክንደይ ከም ዘፍቀረናን ካብቲ ባህሪ ባህርና ክለብስ ምድላዩ ክብሪ ሰብን ፍቅርን ገሊጹልና።

ልደትና ናይ መስወዕቲ ብዓል እዩ። እዚ ኸኦ ኣምላኽ መልክዕ ፍጡር ክለብስ ዝበዮ መስወዕቲ እዩ። ስለዚ ንሕና እውን ምእንቲ ናይ ሓፍትና ሓውና ጽቡቕ ኢልና መስወዕቲ ክንገብር ከም ዘሎና ክንሓስብ ይግባእ። ኣብ ባህሪ ሰብ ሓይ ነገር ጽቡቕ ክንገብር እንተ ኾና ክንሓልፎ ወይ ክንገብር ዘሎና ነገር ኣሎ እዚ ኸኦ መስወዕቲ ንብሎ ማለት ነቲ ንሕና እንፈትዎ ወይ እንደልዮ ነገር ምእንቲ ፍቕሪ ኢልና ክንሓድጎ ወይ ክነወፍዮ። ንሓውናን ሓፍትና ክንረብሕ ኢልና መስወዕቲ ክንከፍል ከም ዝግባእ ባዕሉ ኣምላኽ ከማና ምስ ኮነ ገሊጹልና። ካብ ርእሰኻ ኣሕሊፍካ ምሃብ ዝግብ መስወዕቲ የለን። ልደት ከመይ ኢልካ ከም እትሰዋእ ዝነግር ብዓል እዩ እንተ በልና ትርጉሙ ኣይሰሓትናን።

ልደት መዓልቲ ትሕትና እዩ። ካብ ክርስቶስ ትሑታት ክንከው ከምዘሎና ንምሃር። ንሱ ኣምላኽ እንከሎ ብዘይ ኃጢአት ባህርና ወሲዱ። እንታይ እዩ ንኣምላኽ ክሳብ ክንድዚ ኸንብር ዝገደዶ እንተ በልና “ፍቅር ሰሓቦ ለወልድ” ዝብል መልሲ ንረክብ። ትሑት ምዃን ንትዕቢት ንስይግን ከም እንስዕር ይገብረን። ሰብ ሎሚ ኣነ ዝብል ኣንጊሱ ንኣምላኽ ረሲዑ ኣብ ርእሱን ዓቕሙን ጥራሕ ተኣማሚኑ ንጥፍኣትን ሁከትን ተተሓሒዝዎ እንርእዮ ዘሎና ሓቂ እዩ። ታሪኽ ግን ጽቡቕ ገሩ እዩ ዝምህረና ሰብ ኣብ ግላውን ማሕበራውን ሕይወት ብትዕቢት ክገዛእ እንከሎ ካብ ጥፍኣት ነውሕ ከም ዘየሎና ጽቡቕ ገሩ ክርድኦ ይግባእ። ትዕቢት ቀዳመይቲ ቀታሊት ሰላምን ፍቕርን እያ። ልደት ትሕትና ክንለብስ ዘዘኻክር ስለ ዝኾነ ትሕትና ንልበስ።

ልደት ብዓል ሰላም እዩ። ዓለም ዝህቦ ሰላም ዘይኮነ እቲ “ሰላም እኃድገልኩም ኣሎኹ ሰላም እህበኩም ኣሎኹ” (ዮሐ 14:27) ኢሉ ዘተፈዎ ሰላም እዩ ዝህበና። ሰላም ካብ ኩሉ ሎሚ ኣብ እዋና ብዝያዳ የድልየና። ሰብ ኣብ ኩሉ ብግሉ፣ ኣብ ናብርኡ፣ ሓዳሩ ዓዱ፣ ብዓቢኡ ኣብ ዓለም ልዕሊ ኹሉ ተሓሪሙና ዘሎ ስእነት ሰላም እዩ። ሰላም ክንረክብ እንታይ ንግበር። መላእኽቲ ሰማይ ልደት ክርስትስ ሰላም ከም ዘምጽእ ክነግሩ እንከለዉ “ክብሪ ንኣምላኽ ኣብ ኣርያም ሰላም ከኣ ኣብ ምድሪ ኣብ መንጎ እቶም እግዚአብሔር ዚሕጎሰሎም” (ሉቃ 2:14) እናበሉ ልደት ክርስቶስ ዘምጽእ ኣበሱሮም። ልብና ንኣምላኽ ክቕበል ኣለዎ ሰላም ክረክብ። ሰላም ክንረክብ ከምቲ ቅ. ዮሐንስ መጥምቕ ዝበሎ “ንንስሓ ዝበቕዕ ፍረ ግበሩ” (ማቴ 3:8)። ሰላም ዝመጽእ ሰብ ኣምላኽ ምስ ተመልሰ እዩ። ሰላም ካብ ሰማይ ጥራሕ ክመጸና ክንጽብ የብልናን ንርእስና ዘራእቲ ሰላም ክንከውን ኣሎና። ልደት መድኃኒና ዘበሰረልና ሰላም ኣብ ልብና ኣህዲርና ንሰላም ኣብ ቤትና ነእትዋ።

ልደት ተስፋ ኣብ ግብሪ ዝወዓለላን ንዝዓበዩ ተስፋ ኣብ ኢየሱስ ክርስቶስ ክንገብር ዘዘኻክር ብዓል እዩ። ቅ. ዮሐንስ ወንጌላዊ “ነቶም ዝተቐበልዎ ዘበሉ ብስሙ ንዚኣመኑ ኹሎም ግና ውሉድ ኣምላኽ ኪኾኑ ሥልጣን ሃቦም” (ዮሐ 1:12) እናበለ ክርስቶስ ዘምጽአልና ተስፋ ድሕነት ይገልጽ። ልደት ምስ ኣምላኽ ዝገረቐና ተፍጻሚት ስለ ዝኾነ ኣብ ድለት ኣምላኽ እንተ ነበርና ኩሉ ሰላም ፍቕሪ ከም ዝኸውን ዝተረጋገጸሉ ዕለት ስለ ዝኾነ ተስፋና ኣብኡን ምስኡን ንግበር።

ልደት መዓልቲ ሓጎስ እዩ። ፍቕራት መፍቀርቲ ኣምላኽ በዚ ብሩኽ ልደት ኣብ ነፍሲ ወከፍ ልብን ቤትን ምሉእ ሓጎስን ሰላም ኣእቲና ብዓልና ብዓል ሓጎስ ንግበር። ልደት ስንቂ ኮይኑ እንመርሖ ሕወት መንፈስ ልደት ለቢሱ ክቕጽል ብጸግኡን በረኽቱን ይሓግዘና።

ማርያምን የሴፍን ናይ መጀመርያ ፍረ ልደት ዝረአዩ ዘስተማቓሩ እዮም እሞ ነቲ ንስኹም ዝሓቐፍክምዎ ኢየሱስ ሕፃን ኣብ ልብና ቦታ ሂብና ንኹሉ ካብኡ ዝፈልየና ኣርሒቕና ተኻፈልቲ ልደት መድኃኒና ክንከውን ለምኑልና ንበሎም።

ንኹልና ናይ ሰላም ፍቕርን ዕርቕን ልደት ገሩ ኣብ ልቢ ነፍሲ ወከፍናን ሃገርናን በረኽት ልደቱ የካፍለና።

ብሩኽ ልደት መድኃኒና ኢየሱስ ክርስቶስ።

አባ ንጉሠ ፍሥሐ